

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

திருமங்கையாழ்வார் அருளிச்செய்த பெரிய திருமொழி

1.7 - அங்கண் ஞாலம்

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

1.7 - அங்கண் ஞாலம்

‡ அங்கண் ஞாலம் அஞ்ச *
அங்கோர் ஆள் அரியாய் *
அவுணன் பொங்க ஆகம் வள் உகிரால் *
போழ்ந்த புனிதன் இடம் *
பைங்கண் ஆனைக் கொம்பு கொண்டு *
பத்திமையால் *
அடிக் கீழ்ச் செங்கண் ஆளி இட்டிறைஞ்சும் *
சிங்கவேள் குன்றமே || 1.7.1 ||

அலைத்த பேழ்வாய் *
வாள் எயிற்றோர் கோள் அரியாய் *
அவுணன் கொலைக் கையாளன் நெஞ்சிடந்த *
கூர் உகிராளன் இடம் *
மலைத்த செல் சாத்தெறிந்த பூசல் *
வன் துடிவாய் கடுப்ப *
சிலைக் கை வேடர் தெழிப்பறாத *
சிங்கவேள் குன்றமே || 1.7.2 ||

ஏய்ந்த பேழ்வாய் *
வாள் எயிற்றோர் கோள் அரியாய் *
அவுணன் வாய்ந்த ஆகம் வள் உகிரால் *
வகிர்ந்த அம்மானதிடம் *
ஓய்ந்த மாவும் உடைந்த குன்றும் *

அன்றியும் நின்றழலால் *
 தேய்ந்த வேயும் அல்லதில்லாச் *
 சிங்கவேள் குன்றமே || 1.7.3 ||

எவ்வும் வெவ்வேல் பொன் பெயரோன் *
 ஏதலன் இன் உயிரை வவ்வி *
 ஆகம் வள் உகிரால் *
 வகிர்ந்த அம்மானதிடம் *
 கவ்வு நாயும் கழுகும் *
 உச்சிப்போதொடு கால் சுழன்று *
 தெய்வம் அல்லால் செல்ல ஒண்ணாச் *
 சிங்கவேள் குன்றமே || 1.7.4 ||

மென்ற பேழ்வாய் *
 வாள் எயிற்றோர் கோள் அரியாய் *
 அவுணன் பொன்ற ஆகம் வள் உகிரால் *
 போழ்ந்த புனிதன் இடம் *
 நின்ற செந்தீ மொண்டு சூறை *
 நீள் விசும்புடிரிய *
 சென்று காண்டற்கரிய கோயில் *
 சிங்கவேள் குன்றமே || 1.7.5 ||

எரிந்த பைங்கண் இலங்கு பேழ்வாய் *
 எயிற்றொடிதெவ்வுரு என்று *
 இரிந்து வானோர் கலங்கி ஓட *
 இருந்த அம்மானதிடம் *
 நெரிந்த வேயின் முழையுள் நின்று *
 நீள் நெறிவாய் உழுவை *

திரிந்த ஆனைச் சுவடு பார்க்கும் *
சிங்கவேள் குன்றமே || 1.7.6 ||

முனைத்த சீற்றம் விண் சுடப் போய் *
மூ உலகும் பிறவும் *
அனைத்தும் அஞ்ச ஆள் அரியாய் *
இருந்த அம்மானதிடம் *
கனைத்த தீயும் கல்லும் அல்லா *
வில் உடை வேடருமாய்த் *
தினைத்தனையும் செல்ல ஒண்ணாச் *
சிங்கவேள் குன்றமே || 1.7.7 ||

நாத்தழும்பு நான் முகனும் *
ஈசனுமாய் முறையால் ஏத்த *
அங்கோர் ஆள் அரியாய் *
இருந்த அம்மானதிடம் *
காய்த்த வாகை நெற்றொலிப்பக் *
கல் அதர் வேயங்கழை போய்த் *
தேய்த்த தீயால் விண் சிவக்கும் *
சிங்கவேள் குன்றமே || 1.7.8 ||

நல்லை நெஞ்சே ! நாம் தொழுதும் *
நம்முடை நம் பெருமான் *
அல்லி மாதர் புல்க நின்ற *
ஆயிரம் தோளன் இடம் *
நெல்லி மல்கிக் கல் உடைப்பப் *
புல் இலை ஆர்த்து *

அதர் வாய்ச் சில்லி சில் என்றொல் அறாத *
சிங்கவேள் குன்றமே || 1.7.9 ||

‡ செங்கண் ஆளி இட்டிறைஞ்சும் *
சிங்கவேள் குன்றுடைய *
எங்கள் ஈசன் எம் பிரானை *
இரும் தமிழ் நூற் புலவன் *
மங்கை யாளன் மன்னு தொல் சீர் *
வண்டறை தார்க் கலியன் *
செங்கை ஆளன் செஞ்சொல் மாலை *
வல்லவர் தீதிலரே || 1.7.10 ||

அடிவரவு — அங்கண் அலைத்த ஏய்ந்த எவ்வம் மென்ற எரிந்த முனைத்த நா
நல்லை செங்கண் கொங்கு

அங்கண் ஞாலம் முற்றிற்று

திருமங்கையாழ்வார் திருவடிகளே சரணம்